



Ramiz
Qusarçaylı

*"Bir təsnif də Ramizindi"
silsiləsindən*

Bəstənikar

Allah, Allah, nə nalədi,
Dağ oynadan şəlalədi,
Bu qəm mənə həvalədi
Altda ürək, üstə nigar-
Bəstənikar.

Bənövşə şəhdə naz səsi,
Kəpənək mehdə qız səsi,
Ay nağılı, ulduz səsi
Üzdə mələk, gözdə nigar,-
Bəstənikar.

Əs Şuşadan Xan avazı,
Suyu yansın xan Arazın,
Durnatelli xan Eyvazın
Həsrətindən xəstə Nigar
Bəstənikar.

Çin çıxmayan Laçın yuxum,
Xarı bülbül qara qoxum,
Görüş yeri varım, yoxum
Yaman durub qəsdə nigar
Bəstənikar.

Dərd dəstgahı dəstəyə bax,
Zahım zildə istəyə bax,
Qusarçayda bəstəyə bax
Ahı da Ramizdə nigar,-
Bəstənikar...

Zəminxarə

Bu gül deyil, xəzəlimdi,
Bu son deyil əzəlimdi,
Bu qəm mənim gözəlimdi
Gözəl dünya, qəmin xarə,
Zəminxarə.

Şah küləyi, dağ ahəngi,
Daşlar oynar cəngi-cəngi,
Dəşti rəngi, Dügah rəngi,

Neyçün qaldı zəmin xarə
Zəminxarə.

Donan yaşdı laçın gözdə,
Əriyər də, əriməz də,
Bir yurd ağlar Əriməzdə
Ağlar üzü həmin xarə
Zəminxarə.

Ah, təzə dərdin boyatı,
Dilimdən qaçar bayatı,
Qarabağ, Qacar-bayatı,-
Zülüm-zülüm dəmin xarə,
Zəminxarə.

Araz, Samur... a Sar çaylı,
Rast dərəli, Hisar çaylı,
O səs sənsən, Qusarçaylı
O çay sənsən, gəmin xarə,
Zəminxarə.

Şəddi Şahnaz

Bu naz Şurun şah nazıdı,
Bir gözəlin ah nazıdı,
Gül nazıdı, şəh nazıdı
Pozma gülüm əhdi naz-naz,
Şəddi Şahnaz

Bir az Cabbar, bir az Xandı,
Naləsində eşq virandı,
Ey ruhumun muğam andı,
Ey muğamın cəddi Şahnaz,
Şəddi Şahnaz.

Zilxan bulud, şimşək səsim,
Cingənə sim, zirvə pəsim,
Ürək-ürək, əsim-əsim,
Bir ilahi mehdi Şahnaz
Şəddi Şahnaz.

Göy dağıla, Yer yeriyə,
Könül, uyma hər pəriyə,
Bax Arazdan Həkəriyə,
Aşdı min-min şəddi Şahnaz
Şəddi Şahnaz.

Öt dilimdə qərib bəstəm,
Dərd divanəm, qəm şikəstəm,
Qoy oxunsun qəbrim üstə,
Yeddi səsdə yeddi Şahnaz
Şəddi Şahnaz.

Yetim Segah...

Qəm aparır gör haracan,
Qar güləcəm, gül qaracan,
Dol Arazdan Qarqaracan

İnlə yetim-yetim, Segah,
Yetim Segah...

Zil zabuldu şah pərdəsi,
Mirzəsöyün səccadəsi...
Eşq tufanı, fəryad səsi
Öldür məni gedim, Segah,-
Yetim Segah...

Nərəm kükrər hər daşında,
Könlüm oynar bərdəşində,
Yondur məni Pir daşında
Ayağında bitim Segah...
Yetim Segah...

Sözüm-sovum Savalanım,
Ətəyində yuvalanım,
Vətən-vətən havalanım,
Qürbət-qürbət itim Segah...
Yetim Segah...

Göy nigaran, Yer xəstədi,
İlahidən can istədi...
Ramiz,- "Kəsmə şikəstədi",-
Bağrı didim-didim, "Segah...
Yetim Segah...
Yetim Segah...

Mahur hindi

Məni saldı yaman dərədə,
Əriyirəm pərdə-pərdə,
Bu Şuşasız pərdələrdə
Öləcəyəm...
yuxum çindi,
Mahur hindi...

"Rast" dəstgahı dərd ayəti,
"Əraq" əzmin "Vilayəti",
Ruhum,öt bu qiyaməti
Yer yarılar sussam indi
Mahur hindi...

Mizrab zildə dəm əhlidi,
Qərib avaz bəm əhlidi,
Can qürbətdə qəm əhlidi,
Qəmdən qəmə yollar mindi
Mahur hindi...

Məcnun könül biyabandı,
Leyli eşqin zülfü qandı,
Cabbar, Seyid, Zülfü, Xandı,
Naləsində daş da dindi
Mahur hindi...

Muğam Rəbbin səs rəngidi,
Səs də ruhun ahəngidi,
Ölüm ömrün son cəngidi,-
Bir təsnif də Ramizindi...
Mahur hindi...
Mahur hindi...